

РАНАЛДУ НЕРВУЕЦЦА, АЛЕ ЗАБІВАЕ

У сераду завяршыліся апошнія матчы чэмпіянату Еўропы ў групах, якія вызначылі канчатковы склад удзельнікаў 1/8 фіналу.



Зборная Партугаліі згуляла з камандай Венгрыі вельмі баявую нічыю і самы пакуль выніковы матч на Еўра-2016 — 3:3. Раналду, які ў матчы з Аўстрыяй не забіў пенальці, на гэты раз адзначыўся галявым дублем, прычым партугальцы кожны раз адыгрываліся. Дзякуючы гэтым галам 31-гадовы форвард мадрыдскага «Рэала» стаў першым футбалістам у гісторыі, які вызначыўся на чатырох чэмпіянатах Еўропы (у 2004, 2008, 2012 і 2016 гадах); яго каманда, нягледзячы на тое, што не атрымала ніводнай перамогі, а згуляла тры нічыі, тым не менш трапіла ў плэй-оф.

Але напярэдадні найлепшы гулец свету «вызначыўся» зусім па-іншаму. У аўторак, падчас прагулкі партугальскай зборнай на трэніровачнай базе ў Францыі карэспандэнт партугальскага выдання Correio da Manhã спытаў у форварда, ці гатовы ён да матча з Венгрыяй. Замест адказу Раналду выхапіў у журналіста мікрафон і выкінуў у возера. Як вядома, у нападаючага зборнай дрэнныя адносіны з Correio da Manhã: на старонках выдання часта з'яўляюцца матэрыялы пра асабістае жыццё футбаліста. Пасля гэтага газета запатрабавала ад Раналду афіцыйных прабачэнняў за абразу свайго журналіста. Тое ж самае

патрабаванне выданне прад'явіла і федэрацыі футбола Партугаліі.

ГРАНДЫ ЗЫЛІСЯ Ў КУЧУ

Новая формула чэмпіянату Еўропы аказалася па-сапраўднаму рэвалюцыйнай, дазволіўшы шматлікім дэбютантам і камандам «другога эшалона» не толькі прабіцца ў фінальны этап, але і атрымаць нядрэнныя шанцы на медалі турніру.

Схема плэй-оф спачатку здавалася досыць справядлівай. Аднак нераўнамернае размеркаванне топавых зборных унутры гэтых груп і некалькі сенсацыйных вынікаў прывялі да здзіўнага выніку. Сетка аказалася падзеленай на дзве паловы, зусім не параўнальныя па сіле і гістарычных заслугах камандаў.



У адной яе палове згуляюць паміж сабой дзейныя фіналісты Еўра — Іспанія і Італія, чэмпіёны свету немцы, французы і англічане, у другой сабраліся адразу некалькі сенсацый турніру — Венгрыя, Паўночная Ірландыя, Уэльс. У кампаніі апошніх такіх моцных еўрапейскіх дружныны, як Бельгія, Харватыя ці Польшча маюць пэўны шанц, каб трапіць у фінал турніру, у той час як сярод грандаў еўрапейскага і сусветнага футбола «ў жывых застанеца толькі адзін». І тое не факт. Як бы там не было, усё пакажа гульня, а **пары ўдзельнікаў 1/8 фіналу атрымаліся наступныя:** Швейцарыя — Польшча, Уэльс — Паўночная Ірландыя, Харватыя — Партугалія (згуляюць **25 чэрвеня**), Францыя — Ірландыя, Германія — Славакія, Венгрыя — Бельгія (**26 чэрве-**

ня), Італія — Іспанія, Англія — Ісландыя (**27 чэрвеня**).

ПРЭМІІ НЕ БУДЗЕ

Галоўны трэнер зборнай Украіны Міхаіл Фаменка заявіў, што яго падапечныя па выніках Еўра-2016 не атрымаюць прэміяльных. «Прэміяльныя плацяць за перамогу, а не за ўдзел», — цытуюць Фаменку СМІ. Украіна стала адзінай зборнай, якая не набрала на групавым этапе ачкоў і не забіла ніводнага гола. Падапечныя Фаменкі ўзначалілі рэйтынг горшых камандаў турніру, пакінуўшы на другім радку зборную Расіі.

ПРАДКАЗАЛЬНІК З КААЛЫ НЕ ВЫЙШАЎ

У Германіі адхілілі ад абавязкаў каалу па мянушцы Обі-Обі, які няправільна прадказаў зыход футбольных матчаў нацыянальнай зборнай супраць Украіны і Польшчы ў рамках чэмпіянату Еўропы.



Насельнік заапарка Лейпцыга рабіў свае прароцтва, выбіраючы адну з дзвюх шклянак з галінкамі эўкаліпта і сцягамі краін, каманды якіх сустрэнуцца на полі. Обі-Обі прадказаў Германіі нічыю ў гульні з украінцамі і перамогу ў матчы з Польшчай. «Як сапраўдны няўдачнік, ён дае матчымасць рабіць прадказанні іншым. Свае сілы ён мае намер накіраваць на паяданне эўкаліпту», — адзначаў прадстаўнік звяр'янца.

Іван КУПАРВАС.



UEFA EURO 2016 FRANCE

СЁННЯ

Сонца

Усход	Захад	Даўжыня дня
Мінск — 4.38	21.46	17.08
Віцебск — 4.19	21.44	17.25
Магілёў — 4.28	21.36	17.08
Гомель — 4.34	21.23	16.49
Гродна — 4.55	21.59	17.04
Брэст — 5.05	21.50	16.45

Месяц

Поўня 20.06–26.06.
Месяц у сузор'і Вадалей.


Імяніны

Пр. Яфрэма.
К. Дануты, Эміліі, Яніны, Барталамея, Вільяма.



Фота Ліны МАЛІНІНАЙ.

ЗАЎТРА



■ Запрашальнік

ПАДДАЦЬ ГАЗУ, ці Рэтра-падарожжа ў часе на матацыклах

25 чэрвеня ў Заслаўі на вялярным канале ўпершыню ў Беларусі адбудзецца першы спецыялізаваны рэтра-кірмаш і мота-кірмаш. Ён пройдзе ў рамках чацвёртага Міжнароднага рэтра-мота фестывалю «Кола Часу 2016». Апошні — фактычна тэхнічны музей аднаго дня.

Гледачоў чакае разнастайная праграма, якая ўключае выставу не менш за 200 асобнікаў рэтраматацыклаў з 11 краін, якія «жывым» праедуцца падчас шоу рэтраралі «Сябры». А яшчэ каля дзесяці музеяў і калекцыянераў прывязуюць свае экспанаты, сярод якіх будуць сапраўдныя рырытэты. Такія, напрыклад, як Л-300 «Чырвоны кастрычнік», ІЖ-7 — першыя савецкія даваенныя матацыклы, ці трафейны Цюндап К-800. Арганізатары мерапрыемства запэўніваюць, што такога маштабу ва Усходняй Еўропе яшчэ не бачылі. Мінскі мотавелазавод прадставіць сваю калекцыю матацыклаў, якая, дарэчы, упершыню пакіне тэрыторыю прадпрыемства. Сярод іншых там будзе і легендарная двухцыліндравая мадэль М-101 — адзіны экзэмпляр, што захавалася.

Уваход на фестываль для гледачоў платны: дарослы білет 100 тысяч, дзіцячы — 50 тысяч рублёў. Для дзяцей да 10 гадоў уваход вольны.

Сяргей РАСОЛЬКА.

Даты

Падзеі

Людзі

24 ЧЭРВЕНЯ

1881 год — 135 гадоў таму нарадзіўся Рыгор Іванавіч Ка-

тоўскі, савецкі военачальнік. Удзельнік Кастрычніцкай рэвалюцыі 1917 года. У 1918-м на чале партызанскага атрада ваяваў з румынскімі, аўстрыйскімі і германскімі акупацыйнымі войскамі ў Бесарабіі. Кіраваў ваенна-дыверсійнай дзейнасцю падполля ў Адэсе. З 1919 года камандзір стралковай і кавалерыйскай брыгад, кавалерыйскай дывізіі ў Чырвонай Арміі. Загінуў у жніўні 1925 года пры нявысветленых абставінах ад выстралу свайго знаёмага Меера Зайдэра. Забойца, дарэчы, не хаваўся ад следства і адразу заявіў пра ўчыненнае злачынства. У жніўні 1926 года ён быў асуджаны на 10 гадоў зняволення. Знаходзячыся ў турме, практычна адразу ж стаў начальнікам турэмнага клуба і атрымаў права вольнага выхаду ў горад. Ужо праз два гады Зайдэр быў вызвалены з фармулёўкай «за прыкладныя паводзіны». Восенню 1930 года быў забіты трыма ветэранамі дывізіі Катоўскага. У даследчыкаў ёсць падставы меркаваць, што кампетэнтныя органы мелі інфармацыю пра мяркуемае забойства Зайдэрам Катоўскага. У Вялікую Айчынную вайну на тэрыторыі Беларусі імя Катоўскага насілі 161-я партызанская брыгада і больш за 20 партызанскіх атрадаў.

1900 год — нарадзіўся (вёска Жабчова, цяпер у Капыльскім раёне) Кузьма Чорны (Мікалай Кар-



лавіч Раманоўскі), беларускі пісьменнік. З 1923 года — член літаратурнай суполкі «Маладняк», у 1926—1931 гадах — старшыня літаратурнага аб'яднання «Узвышша». У 1938 годзе быў неабгрунтавана арыштаваны. Да чэрвеня 1939 года знаходзіўся ў мінскай турме. З 1941 года быў у эвакуацыі ў Маскве, удзельнічаў у выданні газеты-плаката «Раздавім фашысцкую гадзіну». Пасля вызвалення Мінска вярнуўся ў сталіцу, працаваў у часопісе «Беларусь». Аўтар раманаў «Зямля», «Радзіма», «Трэцяе пакаленне», аповесцяў «Лявон Бушмар», «Люба Лук'янская», шматлікіх аповяданняў. Выступаў таксама ў жанры драматургіі. Пераклаў на беларускую мову многія творы А. Пушкіна, М. Гогаля, М. Горкага, Я. Гашэка і інш. Памёр у 1944 годзе.

1941 год — 75 гадоў таму, праз два дні пасля пачатку вайны, адначасова ў газетах «Известия» і «Красная звезда» быў апублікаваны верш паэта Васіля Лебедзева-Кумача «Свяшчэнная вайна». Адразу ж пасля публікацыі кампазітар Аляксандр Аляксандраў напісаў да іх музыку. Песня адыграла велізарную ролю ў мабілізацыі савецкага народа на адпор гітлераўскай агрэсіі. Праз некалькі дзён яна гучала ў Маскве, на Беларускім вакзале, перад байцамі, якія ад'язджалі на фронт.

Было сказана

Сяргей ГРАХОЎСКІ, паэт:

«Хоць не забылі б сейбітавы дзеці,
Што сіла — ў сіле роднае зямлі».

<http://www.vvzazda.by>;
e-mail: info@vziazda.by,
(для зваротаў): zvartot@vziazda.by

Матэрыялы, пазначаныя гэтым значком, носяць рэкламны характар. Адказнасць за змест рэкламы нясуць рэкламадаўцы.

Газета аддрукавана ў Рэспубліканскім унітарным прадпрыемстве «Выдавецтва «Беларускі Дом друку». ЛП № 02330/106 ад 30.04.2004. 220013, Мінск, пр. Незалежнасці, 79. Выходзіць 5 разоў на тыдзень.

Тыраж 20.081. Індэкс 63850. Зак. № 2430.

Нумар падпісаны ў 19.30

М 1 2 3 4 5 6 7 8 9 10 11 12
П 1 2 3 4 5 6 7 8 9 10 11 12

ПРЫЁМ тэл./факс: 287 17 79,
РЭКЛАМЫ e-mail: reklama@vziazda.by



ЗВЯЗДА БЕЛАРУСКАЯ
ГАЗЕТА

ЗАСНАВАЛЬНІКІ: Савет Рэспублікі Нацыянальнага сходу Рэспублікі Беларусь, Палата прадстаўнікоў Нацыянальнага сходу Рэспублікі Беларусь, Савет Міністраў Рэспублікі Беларусь

РЭГІСТРАЦЫЙНАЕ ПАСВЕДЧАННЕ НУМАР 2 АД 17 ЛЮТАГА
2009 ГОДА, ВЫДАДЗЕНАЕ МІНІСТЭРСТВАМ ІНФАРМАЦЫІ
РЭСПУБЛІКІ БЕЛАРУСЬ.

Дырэктар — галоўны рэдактар КАРПЮКЕВІЧ Аляксандр Мікалаевіч.
РЭДАКЦЫЙНАЯ КАЛЕГІЯ: Н. ДРЫПА, Н. КАРПЕНКА (першы намеснік галоўнага рэдактара), А. ЛЯЎКОВІЧ (першы намеснік дырэктара), М. ЛІТВИНАЎ (намеснік галоўнага рэдактара), В. МЯДЗВЕДЗЕВА (намеснік галоўнага рэдактара), А. КЛЯШЧУК, Н. РАСОЛЬКА, С. РАСОЛЬКА, А. СЛАНЕЎСКІ (намеснік галоўнага рэдактара), В. ЦЕЛЯШУК, Л. ЦІМОШЫК (намеснік галоўнага рэдактара).

Выдавец — Рэдакцыйна-выдавецкая ўстанова «Выдавецкі дом «Звязда».
НАШ АДРАС: 220013 г. Мінск, вул. Б. Хмяльніцкага, 10-а.
ТЭЛЕФОНЫ: прыёмнай — 287 19 19 (тэл./факс); аддзелаў: пісьмаў — 284 44 04, падпіскі і распаўсюджвання — 284 44 04, бухгалтэрыі: 287 18 81.
Аўтары апублікаваных матэрыялаў нясуць адказнасць за падбор і дакладнасць фактаў, іх меркаванні не з'яўляюцца супадзеннем з меркаванням рэдакцыі. Рэдакцыя па сваім меркаванні адбірае і публікуе адрасаваныя ёй пісьмы. Перадрук матэрыялаў, апублікаваных у «Звяздзе», толькі з дазволу рэдакцыі.